

# ILHNA TA' QNIEPEN

Mill-knisja ta' San Ġwann, b'foss tqil u mdejjaq,  
Nisma' jitriegħed leħen ta' qanpiena;  
Warajh iwiegħbu oħrajn : f'siegħa ta' dwejjaq  
Donnhom mis-Sema qed jittallbu ħniena.

—Ħniena u Mħabba u Sliem lil dawk il-ħlejjaq  
Li qed jiggieldu, u mill-ġlied għajjiena ;  
Mulej, il-ġnus mill-Marda kiefra fejjaq,  
Ar'hom resqin għal mewt, siekta w ħosbiena.—

Mhux intom, Qniepen, li fl-eħrex taqtiegħa  
Dwejtu, qalb waħda, 'l fuq mill-ħsejjes kbar,  
U tlabtu jieqaf it-taqtigħi u n-nar ?

Leħenkom fil-qalb jidħol u jagħniha  
B'rabta ta' mħabba u bid-dmugħi ta' ndiema,  
U jtenni b'leħen kiebi : Sliema ! Sliema !